

■ Алімпійскі дзённік

НАШЫ СУПРАЦЬ БРАЗІЛЬСКІХ ТРЫБУН



Пра перамогу баскетбалістак над гаспадынямі турніру, нападзенне на журналістаў і выступленне Кацярыны Карстэн на сёмых у кар'еры Гульнях — у штодзённым дзёніку Алімпіяды.

✓ Наша жаночая баскетбольная зборная пасля двух паражэнняў запар усё ж атрымала перамогу ў Рыа-дэ-Жанэйра над бразільянкамі — 65:63. Пасля няўдала праведзеных дзвюх першых чвэрцяў падапечныя Анатоля Буальскага сабраліся і паступова пачалі даганяць гаспадынь плячоўкі.

— Мы ведалі, што Бразілія заўсёды рэзка пачынае, — расказала **капітан каманды Наталля ТРАФІМАВА**. — У кожнай гульні вядзе, а потым пачынае «здувацца». У нашым матчы гэта адбылося ў канцы другой чвэрці. Але паколькі ў нас у актыве ўжо былі два цяжкія паядынкі, то не хапіла сіл, каб перавесці гульню ў пэўны кірунак адразу. Добра, што дзяўчаты выконвалі ўсе трэнерскія ўстаноўкі і змаглі змяніць сітуацыю. Бразільская каманда няпростая, габарытная. Але ўсё атрымалася і гэта супер.

Становішча каманд пасля трох гульнявых дзён у нашай групе такое: Аўстралія — 6 ачкоў, Японія — 5, Францыя — 5, Беларусь — 4, Турцыя — 4, Бразілія — 3.

Сёння беларускія дзяўчаты згуляюць з турчанкамі, гэты матч стане вырашальным для нашай каманды. Нагадаем, у



плэй-оф выходзяць першыя 4 каманды з групы. Матчы заключнага тура ў групе А адбудуцца 13 жніўня.



✓ У Рыа-дэ-Жанэйра напалі на аўтобус з беларускім журналістам. Інцыдэнт адбыўся пасля баскетбольнага матчу Беларусь — Бразілія 9 жніўня. Як паведамляюць айчыныя журналісты, якія знаходзяцца ў горадзе правядзення Гульняў, пасля матчу аўтобус з прадстаўнікамі СМІ вяртаўся з кластара «Дэадора» ў галоўны прэс-цэнтр. На сярэдзіне шляху прыкладна ў 20.15 па мясцовым часе пачуліся гучныя хлапкі, пасля чаго два вялікія акны пакрыліся дробнымі расколінамі. Нязначныя пашкоджанні пальцаў асколкамі шкла атрымаў адзін з карэспандэнтаў.

Дарога ад кластара «Дэадора» да алімпійскага прэс-цэнтра пралягае праз кварталы фавелаў і сярод скалістай мясцовасці. Па здагадках, у вокны маглі трапіць стрэлы або камані.

✓ Адна з самых вопытных беларускіх спартсменак на Алімпіядзе-2016 Кацярына Карстэн працягвае сваё ўпэўненае выступленне. Яна прабілася ў паўфінальны этап спаборніцтваў з вынікам 7 хвілін 28,03 секунды.


Сярод мужчын наш прадстаўнік Станіслаў Шчарбачэня таксама заваяваў права выступіць у паўфінале, пераадолеўшы бар'ер чвэрць-

фіналу. Сёння беларусы стартуюць у паўфіналах.

✓ Амерыканскі плывец Майкл Фэлпс зноў б'е рэкорды. Спартсмен папоўніў свае дасягненні яшчэ двума залатымі медалямі. Іх Фэлпс заваяваў у індывідуальным заплыве на дыстанцыі 200 м батэрфляем і ў складзе каманды ў эстафеце 4х200 м вольным стылем. Цяпер Майкл Фэлпс з'яўляецца 21-разовым чэмпіёнам Алімпіяд.

— 21 залаты медаль — гэта шмат. Проста вар'яцтва. Гэта нешта неверагоднае. З нецярпеннем чакаю наступных стартаў, бо я яшчэ не скончыў, — цытуюць Фэлпса СМІ.

✓ Чарговая сенсацыя ў тэнісе. Першая ракетка планеты амерыканка Серэна Уільямс завяршыла выступленне на Алімпіядзе. Спачатку разам са сваёй сястрой Вінус яна пацярпела паражэнне ў парным разрадзе, а потым нечакана выбыла з барацьбы сярод адзіночак. У матчы 1/8 фіналу Серэна саступіла ўкраінцы Эліне Світолінай у двух сэтах — 4:6, 3:6.



Адзначым таксама, што завяршыла выступленне ў адзіночным разрадзе і чацвёрты нумар сусветнага рэйтыngu іспанка Гарбін Мугуруза.

Дар'я ЛАБАЖЭВІЧ

■ Ну і ну!

Грошы зарабляла на вірусах

Канфіскацыя маёмасці і да 15 гадоў турэмнага зняволення пагражае 37-гадовай расіянкай, якая нідзе не працуе. У адносінах да жанчыны заведзена крымінальная справа.

Яна абвінавачваецца ў тым, што з дапамогай камп'ютарнай тэхнікі і спецыяльных вірусных праграм вымусіла грамадзян плаціць грошы за разблакіроўку камп'ютараў.

— Кіраўніцтва і каардынацыю ўсёй злачыннай дзейнасці ажыццяўляў яе брат, які жыве ў Расіі, — сведчыць **пракурор аддзела пракуратуры Магілёўскай вобласці Вольга ХАЛДОБІНА**. — Ён займаўся купляй трафіку і размяшчэннем у інтэрнэце спецыяльнай шкоднай праграмы. Па яго даручэнні жанчына стварала ўмовы для выкарыстання гэтай праграмы, што прыводзіла да змены інфармацыі ў камп'ютарнай сістэме і на машынных носьбітах. У выніку пры спробе карыстальніка «пакінуць старонку» адбывалася цыклічная перазагрузка ўсплываючага акна, якая перашкаджала закрыццю. У акне махляры загадзя размяшчалі лжывую інфармацыю ад імя Міністэрства ўнутраных спраў аб неабходнасці ўнесці за разблакіроўку 50 дэнамінаваных рублёў на абаненцкія нумары аператараў сатавай сувязі. Як высветлілася, яны былі аформлены на абвінавачваемую.

Жанчына пералічвала грашовыя сродкі з рахункаў беларускіх аператараў сатавай сувязі на рахункі расійскіх аператараў сатавай сувязі. Усяго ад злачынных дзеянняў камп'ютарнай махляркі пацярпелі 92 беларусы. Усе яны папаліліся за сваю цікаўнасць да порнасайтаў. Сума прычыненай шкоды склала больш за 191 000 дэнамінаваных рублёў.

Нэлі ЗІГУЛЯ.

Даты

Падзеі

Людзі

11 ЖНІЎНЯ

1870 год — выдадзены самы поўны на той час «Слоўнік беларускай мовы» І.І. Насовіча («Словарь белорусского наречия»), над якім аўтар працаваў 16 гадоў і які атрымаў высокую ацэнку з боку знакамітых расійскіх філолагаў.

1821 год — нарадзіўся (г. Навагрудак) Аляксандр Міцкевіч, правазнаўца, прафесар Кіеўскага і Харкаўскага ўніверсітэтаў. Родны брат паэта Адама Міцкевіча. Навуковыя даследаванні прысвяціў «Літоўскаму статусу», гісторыі польскага і літоўска-беларускага права. Аўтар кнігі «Пра ўплыў рымскага заканадаўства на заканадаўства польскае», «Курса расійскага права», «Энцыклапедыі права» і іншых.

1921 год — апублікавана пастанова Савета народных камісараў аб правядзенні новай эканамічнай палітыкі (НЭП).

1938 год — нарадзіўся Арнольд Фёдаравіч Смяяновіч, беларускі нейрахірург, акадэмік НАН Беларусі, доктар медыцынскіх навук, пра-

фесар, заслужаны дзеяч навукі Беларусі. Аўтар больш за 280 навуковых прац. Асноўныя напрамкі навуковай дзейнасці: хірургія сасудзістай паталогіі галаўнога мозгу, нейраанкалогія, хірургія кампрэсійных формаў астэахандрозу пазваночніка, рэканструктыўная хірургія пашкоджанняў плечавога сляцення. Лаўрэат Дзяржаўнай прэміі Беларусі.

1973 год — па Цэнтральным тэлеба-

чанні СССР пачалася дэманстрацыя шматсерыйнага мастацкага фільма «Сямнаццаць імгненняў вясны». У аснове фільма быў пакладзены сюжэт аднаго з раманаў папулярнага пісьменніка Юліяна Сямёнава — аўтара шматлікіх кніг пра прыгоды савецкага разведчыка Ісаева.



Было сказана

Максім ТАНК, народны паэт Беларусі: «Хто склаў песню народу, Яе рэхам уваскросне».

СЁННЯ

Сонца

	Усход	Захад	Даўжыня дня
Мінск —	5.41	20.47	15.06
Віцебск —	5.26	20.41	15.15
Магілёў —	5.31	20.37	15.06
Гомель —	5.33	20.28	15.55
Гродна —	5.57	21.01	15.04
Брэст —	6.03	20.57	15.54

Месяц

Першая квадра 10.08—17.08.
Месяц у сузор'і Стральца.


Імяніны

Пр. Серафімы, Канстанціна, Міхала, Серафіма. К. Клары, Луізы, Аляксандра, Уладзіміра.



Фота Надзеі БУЖАН.

ЗАЎТРА



УСМІХНЕМСЯ

Разумееш, што стаў дарослым, калі перастаеш пераконваць бацькоў, што табе патрэбна магутны камп'ютар для вучобы. І пачынаеш пераконваць жонку, што магутны камп'ютар табе патрэбна для работы.

— Ну як вам растлумачыць, Элеанора Пятроўна... Хлопчык піша, памыляецца, нервеецца, пачынае лаяцца, піша далей...

А мне не падабаюцца новыя лямпачкі — на іх шкарпэткі зашываць нязручна!

Раніца. Мужык з пахмелля падыходзіць да піўнога ларка: — Добры дзень, доктар!

Завуч: — Марыя Іванаўна, чаму ў вас Вовачка дыктоўкі піша мала таго, што з памылкамі, дык яшчэ і з лаянкай?



Малюнак Міколы ГРГЕЛЯ.